
Shri Sarasvati Vandana

श्रीसरस्वतीवन्दना

Document Information



Text title : Sarasvati Vandana

File name : sarasvatIvandanA.itx

Category : devii, sarasvatI

Location : doc_devii

Author : AchArya satyanArAyaNa shukla, Shringverpur

Transliterated by : Akash Pandeya

Proofread by : Akash Pandeya

Description/comments : Composed by some Sanskrit teacher from the village of Akash

Latest update : November 18, 2022

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 10, 2023

sanskritdocuments.org



श्रीसरस्वतीवन्दना



॥ श्रीगणेशाय नमः । श्रीपरमात्मने नमः । श्रीसरस्वत्यै नमः ॥

कराम्भोजे मालां श्रितशुभमराला मणिमयीं
समुत्सङ्गे तन्त्रीं सकलभयहन्त्रीं वहति या ।
सुहासा सद्भाषा धवलितसुभासा गुणमयी
मुखाम्भोजे भोजप्रभववनिता नो विहरतु ॥ १ ॥

शारदे सुखदेऽनिशं पादाम्बुजे प्रणमाम्यहं
शक्तिदे शुभदे सदा नम्रस्तवं विदधाम्यहम् ।
श्वेताम्बरे श्वेताब्जवर्णे श्वेतपद्मविलासिनि
शर्मदे वरदेऽध्यते काञ्चित् कला कलयाम्यहम् ॥ २ ॥

राजते वीणा यदुत्सङ्गे मरालो वाहनं
मञ्जुले मालाकरे कान्तिं कथं कथयाम्यहम् ।
ज्ञानदे मुनयो न ते पारङ्गताश्छविवर्णने
शक्तिदे कथमद्भुतान्निखिलान् गुणान् गणयाम्यहम् ॥ ३ ॥

तारिता बहवो बुधाः किं मां मुदा समुपेक्ष्यसे
देवि चिन्तय चेतसा चिरकालतोऽनुनयाम्यहम् ।
त्वत् कृपाकलया कलौ कालेऽपि कीर्तिरवाप्यते
कामदे कविकर्मदे नितरामदोऽनुभवाम्यहम् ॥ ४ ॥

कण्ठकौण्ठ्यविकुण्ठिता सहसा प्रगल्भगिरोऽभव-
न्यत्कृपाकणतोऽद्भुते गुणगौरवाणि गृणाम्यहम् ।
देवि त्वत् सहयोगतो विदितोऽखिलो जगदुत्थितं
बालको रहितो धिया स्तवने त्रुटिं कृतवानलं
भक्तिदे तत् तत् क्षमार्थं प्राञ्जलिं रचयाम्यहम् ॥ ५ ॥

॥ शृङ्गवेरपुरवन्दना ॥

देवी यत्र विराजते त्रिपथगा भागीरथी शर्मदा
प्रत्यक्षेव मनःप्रसादजननी शान्ता च शान्तिप्रदा ।
ब्रह्मर्षेर्ननु शृङ्गिणोऽतिविमलं यस्मिंस्तपो वर्तते
तद्वः शान्तिसुखं सदा वितनुतां श्रीशृङ्गवेरं पुरम् ॥ ६ ॥
इति आचार्यसत्यनारायणशुक्लविरचिता श्रीसरस्वतीवन्दना समाप्ता ।

Encoded and proofread by Akasha Pandeya

—
Shri Sarasvati Vandana

pdf was typeset on January 10, 2023

—
Please send corrections to sanskrit@cheerful.com

